



**QORTI CIVILI – PRIM’AWLA**  
**ONOR. IMHALLEF DR. MIRIAM HAYMAN LL.D.**

**Rikors Guramentat Nru.: 786/15MH**

**Illum 22 ta’ Marzu, 2017**

**Susan Busuttil (K.I. 123762M)**

**vs**

**Saviour Busuttil (K.I. 456665M) f’ismu proprju u bhala rapprezentant ta’  
Salvu Busuttil Construction u Simal Properties Ltd (C35844) u C.J.  
Shipping Ltd (C46751)**

**Il-Qorti;**

Rat **ir-rikors guramentat tal-attrici** tas-17 ta’ Awissu 2015 permezz ta’liema  
gie premiss hekk:

*“Illi l-esponenti talbiet il-hrug ta’ mandat ta’ inibizzjoni kontra l-intimati  
sabiex tikkawtela d-drittijiet taghha milli titrasferixxi l-ishma fi kwalunkwe  
mod, tas-socjetajiet intimati Simal Properties Ltd. (C35844), C.J. Shipping Ltd  
(C46751) u l-intimat Saviour Busuttil proprju u bhala rapprezentant ta’ Salvu  
Busuttil Construction, kif ukoll sabiex jzomm l-istess intimati milli jittrasferixxu*

*bi kwalunkwe titolu onerus u gratwit l-assi immobbli tal-istess socjetajiet intimati u tal-intimat.*

*Illi l-esponenti ukoll talbiet il-hrug tal-mandat ta' inibizzjoni fuq mobbli appartenenti lill-komunjonijiet tal-akkwisti.*

*Illi l-istess mandat gie kkonfermat b'digriet taghha tal-31 ta' Lulju, 2015, kopja ta' liema digriet qed jigi hawn anness u mmarkat bhala Dokument A.*

*Illi l-esponenti fethet il-kawza ta' separazzjoni kontra zewgha l-intimat.*

*Illi dawn l-assi, kemm mobbli u immobbli, jiffurmaw parti mill-komunjonijiet tal-akkwisti u sakemm jibqa' fis-sehh il-mandat il-jeddijiet taghha mhumiex pregudikati.*

*Illi dan il-mandat ghandu jibqa' fis-sehh tul il-mori tal-proceduri ta' separazzjoni u sakemm dawn isiru res judicata.*

*Ghaldaqstant, l-esponent umilment jitlob lil dina l-Onorabbli Qorti joghgobgha, filwaqt li tikkonferma d-digriet taghha tal-31 ta' Lulju, 2015, ghandha zzomm fis-sehh l-istess mandat in vista tal-proceduri ta' separazzjoni u sakemm din isir res judicata, peress illi l-mertu tal-mandat ta' inibizzjoni jiffurma parti sostanzjali mill-komunjonijiet tal-akkwisti”.*

Rat il-lista tax-xhieda u d-dokumenti annessi mar-rikors guramentat;

**Rat ir-risposta guramentata tal-konvenut Saviour Busuttil pro et noe** tad-9 ta' Dicembru 2015<sup>1</sup> li permezz taghha ressaq is-segwenti eccezzjonijiet:

*"1. Illi fl-ewwel lok, u in linea preliminari, l-esponent jissottometti illi l-attrici ghandha minn issa tiddikjara x'tip ta' azzjoni qed tivvanta u taht liema artikoli tal-ligi qed issejjes tali azzjoni;*

*2. Illi assolutament minghajr preġudizzju ghas-suespost, l-esponent jissottometti illi kif stqarret ir-rikorrenti innifisha, bhalissa ghaddejjin minn proceduri ta' separazzjoni personali; madanakollu ghal ragunijiet li tafhom hi biss, hija intavolat il-mandat ta' inibizzjoni u l-kawza odjerna biex tikkawtela sehma mill-komunjoni tal-akkwisti fil-Prim'Awla tal-Qorti Civili. Bir-rispett, ghal darb'ohra jigi sottomess, illi l-mandat ta' inibizzjoni li ppreceda l-kawza odjerna, ma seta' qatt jigi intavolat quddiem din l-Onorabbli Qorti, izda kellu jigi intavolat quddiem il-Qorti Civili (Sezzjoni Familja) u ghaldaqstant jigi bir-rispett sottomess illi dina l-Onorabbli Qorti m'ghandhiex kompetenza li tisma' u tiddeciedi dan il-mertu;*

*3. Illi minghajr preġudizzju u dwar il-mertu, l-esponent jissottometti illi l-mandat ta' inibizzjoni kawtelatorju li l-attrici qed tipprova zzomm ferm permezz tar-rikors guramentat odjern, qed johloq preġudizzju serju kemm lill-esponent izda anke lill-komunjoni tal-akkwisti. Permezz tal-mandat ta' inibizzjoni, l-attrici waqqfet lill-esponent mill-operat tieghu, kemm fir-rigward tan-negozju li huwa ghandu bi shab ma' terz, kif ukoll personalment; tant lillum huwa prekluz milli jkompli bin-negozju tieghu;*

*4. Illi effettivament nofs il-kumpanija Simsal Properties Limited hija tal-esponent; in-nofs l-iehor huwa ta' Paul Micallef li huwa l-business partner tal-esponent; m'hemmx kontestazzjoni illi n-nofs tal-kumpanija li tappartjeni lill-esponent, effettivament tappartjeni l-komunjoni tal-akkwisti;*

---

<sup>1</sup> Fol 29

5. Illi minhabba l-agir irresponsabbli tal-intimata, l-esponent gie anke prekluz milli jkompli jhallas id-djun kbar li l-konjugi Busuttil ghandhom mal-HSBC Bank Malta plc. Bizzejjed jinghad illi l-partijiet ghandhom dejn ta' Eur 240,000 u dana oltre l-imghaxijiet u l-penalitajiet li qed jehlu ta' kuljum u dan kif jirrizulta mix-xhieda moghtija mir-Rapprezentant tal-HSBC Bank quddiem din l-Onorabnli Qorti, diversament preseduta;

6. Illi kif ser jirrizulta ampjament fil-mori tal-kawza u kif anke jirrizulta mill-atti tal-mandat ta' inibizzjoni bin-numru 1854/14JPG, nhar id-9 ta' Dicembru 2014, is-socjeta` Simsal Properties Limited dahlet f'konvenju ma' Charlot Busuttil biex isir il-bejgh t'appartement, li jinsab fi blokka bin-numru 40/42, Janaire fi Triq l-Isqof Ferdinand Mattei, Zejtun, versu l-prezz ta' Eur 97,000;

7. Illi stante li l-konjugi Busuttil ghandhom loans f'ammonti konsiderevoli, meta l-HSBC Bank li mieghu ghandhom l-loan sar jaf li ser isir tali trasferiment, kien baghat ittra fejn informahom li huwa ser jirilaxxa l-propjeta` mill-ipoteki, jekk nofs ir-rikavat, fl-ammont ta' Eur 48,500, u cioe` dak li jappartjeni l-konjugi Busuttil, jigi mhallas lura lill-Bank biex jinqatghu l-loans li huma ghandhom mal-istess bank;

8. Illi madanakollu, purament ghal raguni ta' pika, ir-rikorrenti qed tinsisti li ma taghtix il-kunsens taghha biex l-imsemmi appartement jigi rilaxxat u dana minkejja li hemm obbligazzjoni kontrattwali ma' terz li jekk mhix ser tigi onorata, ser tesponi lill-kumpanija u lill-konjugi Busuttil personalment, ghal danni kbar u fil-fatt l-imsemmi terz diga' pprosegwa kontra l-konjugi Busuttil permezz ta' diversi ittri legali;

9. Illi di piu`, rapprezentant tal-HSBC Bank Malta plc anke spjega quddiem dina l-Onorabli Qorti, diversament preseduta, illi jekk dan il-bejgh mhux se jsir, hemm riskju li l-Bank ser jaqbad il-propjeta` matrimonjali tal-konjugi Busuttil u jbiegha bis-subbasta u dan stante li l-istess propjeta` qed taghmel tajjeb ghad-dejn kollu tal-partijiet;

Ghaldaqstant ghar-ragunijiet fuq kollha esposti, l-esponent jopponi ghat-talba kif dedotta fir-rikors guramentat odjern.

*Finalment l-esponent jopponi wkoll għall-ispejjeż tal-proċeduri odjerni;*

*Salv eccezzjonijiet ulterjuri.*

*Bl-ispejjeż u bl-imghaxijiet kollha kontra r-rikorrenti li hija minn issa ingunta in subizzjoni."*

Rat il-lista tax-xhieda annessa mar-risposta guramentata;

Rat l-affidavits imressqa mill-attrici u d-dokumenti annessi;

Rat illi l-kawza thalliet għall-lum għas-sentenza dwar l-ewwel zewg eccezzjonijiet preliminari sollevati mill-konvenut;

Rat is-sottomissjonijiet bil-miktub u dawk verbali kif ukoll id-dokumenti esibiti mill-partijiet fir-rigward ta' dawn iz-zewg eccezzjonijiet;

Rat l-atti l-oħra kollha tal-kawza;

### **Ikkunsidrat:**

L-attrici hija mizzewga lill-konvenut Saviour Busuttil u prezentament għaddejnin proceduri ta' separazzjoni bejniethom.

Fil-31 ta' Lulju 2015 l-attrici odjerna ottjeniet a favur tagħha l-hrug ta' Mandat t'Inibizzjoni Nru 1854/14 kontra zewgħa *pro et noe* sabiex huwa jitwaqqaf milli jitrasferixxi l-ishma, l-assi mmobbli u mobbli hemm indikati u dan sabiex tipprotegi l-jeddijiet tagħha fuq il-komunjoni tal-akkwisti. Din il-Qorti diversament preseduta laqgħet it-talba tagħha wara li qieset li "*n-nuqqas ta' hrug tal-Mandat t'Inibizzjoni mitlub jista' jwassal għal pregudizzju gravi u hsara rrimedjabbli 'l ghaliex l-assi tal-komunjoni jistghu jigu ridotti ghax-xejn*

*fil-mori tal-kawza ta' separazzjoni sas-sentenza finali, bil-konsegwenza illi f'ghelug is-separazzjoni personali bejn il-partijiet, sehem l-attrici tal-komunjoni tal-akkwisti jkun serjament zvalutat<sup>2</sup>."*

Sussegwentement, l-attrici odjerna ntavolat dawn il-proceduri fejn qeghda titlob **il-konferma u z-zamma fis-sehh ta' tali mandat** sakemm il-proceduri ta' separazzjoni pendenti bejn il-konjugi Busuttil isiru *res judicata* u dan peress li fil-fehma taghha l-mertu tal-Mandat imsemmi jiffirma parti sostanzjali mill-komunjoni tal-akkwisti. Ghall-attrici, jekk ma jibqax fis-sehh dan il-Mandat fil-kors kollu tal-kawza ta' separazzjoni msemmija, il-jeddijiet taghha fuq il-komunjoni tal-akkwisti sejin jigu pregudikati.

Minn naha l-ohra l-konvenut *pro et noe* oppona ghat-talbiet attrici billi fost ohrajn ressaq zewg eccezzjonijiet preliminari li huma l-qofol tas-sentenza tal-lum.

### **L-ewwel eccezzjoni preliminari**

Din l-eccezzjoni tghid hekk:

*"1. Illi fl-ewwel lok u in linea preliminari, l-esponent jissottometti illi l-attrici ghandha minn issa tiddikjara x'tip ta' azzjoni qed tivvanta u taht liema artikoli tal-ligi qed issejjes tali azzjoni;"*

L-attrici twiegeb illi bil-kawza odjerna hija ezercitat id-dritt moghti lilha bil-ligi a tenur tal-artikolu 843 (1) u (2) tal-Kap 12 tal-Ligijiet ta' Malta li jezigi li min jottjeni hrug ta' Mandat kawtelatorju favurih jiftah kawza ghall-jedd imsemmi fil-Mandat fi zmien ghoxrin jum mill-hrug tieghu.

Bhala fatt jirrizulta li l-proceduri odjerni gew istitwiti fis-17 t'Awissu 2015 u ghalhekk sbatax il-gurnata wara li gie akkordat il-hrug tal-Mandat t'Inibizzjoni Nru 1854/2014.

---

<sup>2</sup> Fol 14

Il-pozizzjonijiet tal-partijiet jikkontrastaw sew fir-rigward tan-natura tal-azzjoni kif imressqa mill-attrici.

L-attrici tinsisti li l-bazi tat-talbiet taghha hija sabiex tafferma u tezercita d-dritt sostantiv taghha u cioe' li twaqqaf lill-konvenuti milli jitrasferixxu l-ishma jew l-assi sakemm il-proceduri ta' separazzjoni jkunu finalizzati. Ghalhekk fil-fehma taghha, proceduralment mhijiex qed titlob xi hrug ta' Mandat permanenti u filwaqt li hija fethet kawza ta' separazzjoni kontra zewgha ghall-eventwali likwidazzjoni u assenjazzjoni tal-komunjoni tal-akkwisti, hija kellha tiftah ukoll il-kawza odjerna ghall-konferma tal-Mandat kontra l-konvenuti sakemm jintemmu l-proceduri l-ohra.

Ghall-kuntrarju l-konvenut jargumenta li bl-azzjoni odjerna l-attrici qeghda tittenta tottjeni l-konferma tal-Mandat 1854/14 b'mod perpetwu, azzjoni li mhix guridikament possibbli. Huwa jsostni li t-talba proposta fil-kawza odjerna hija inutli ghaliex il-kawza pendent ta' separazzjoni bejn il-konjugi Busuttil diga' tissana u zzomm in vigore l-Mandat t'Inibizzjoni in kwistjoni.

Il-Qorti evalwat il-principji legali u gurisprudenzjali applikabbli ghall-kaz.

Huwa car li kawza b'talba unika sabiex mandat kawtelatorju jigi kkonfermat b'mod perpetwu ma tistax tirnexxi. Kif intqal fost ohrajn fil-kaz **Panorama Company Limited vs Enemalta Corporation deciza fl-14 ta' Frar 2013<sup>3</sup>** -

*"Dwar talba ta` din ix-xorta, kien deciz hekk fil-kawza "Carmela sive Lina Aquilina vs Francis X. Aquilina noe.et." (Qorti tal-Appell - 27 ta' Novembru 1991):*

*"Kull mandat kawtelatorju, min-natura tieghu stess, ghandu validita' u hajja sakemm u biex il-kreditur ikollu l-opportunita' li jikkonkretizza il-kreditu tieghu b'titolu ezekuttiv - li (ukoll isem mieghu) jippermettilu jesegwixxi l-kreditu u b'hekk ma jkollux bzonn aktar ta' kawtela." Dik il-Qorti ghalhekk ikkonkludiet li*

---

<sup>3</sup> Cit Nru 1552/01

*"Il-ligi ma tikkontemplax il-possibilita' ta' mandat kawtelatorju permanenti- kif timplika il-pretensjoni attrici."*

*Kien ghalhekk li saret distinzjoni bejn "id-dritt ta' kawtela - cioe' id-dritt procedurali - li ma huwiex id-dritt sostanzjali li jista' jigi kawtelat. Dawn huma zewg drittijiet distinti u ma jistghux jigu ridotti u konfuzi fi dritt wiehed, kif qed tghid l-attrici.- Huwa ovvju li l-jedd imsemmi fil-mandat m'huwiex id-dritt li taghmel il-mandat imma huwa d-dritt li ghalih il-kreditur ghamel uzu mid-dritt li johrog il-mandat".*

*Il-Qorti ghamlet riferenza ghall-artikolu 843 (1) tal-Kap. 12 tal-Ligijiet ta' Malta li timponi terminu perentorju "ghal jedd imsemmi fil-mandat "u "Jekk irrikorrent jonqos milli jaghmel il-kawza minghajr raguni tajba, l-effetti tal-mandat jieqfu u huwa ikun responsabbli ghad-danni u l-imghaxijiet kollha."*

*Tajjeb irriteniet dik l-Onorabbli Qorti li ic-citazzjoni ma tissoddisfax il-vot ta' dan l-artikolu jekk ma ssirx kawza biex tirrealizza id-drittijiet hemm kawtelati imma sempliciment issir talba biss ghall-konferma tal-mandat.*

*Fil-kawza "**Sullivan vs Stivala et**" deciza mill-Qorti tal-Kummerc fis-17 ta' Marzu 1992, kienet saret talba sempliciment sabiex jigi kkonfermat il-mandat kawtelatorju. Hemm il-Qorti qalet li ma hemm l-ebda fundament legali sabiex tintalab tali konferma stante li "il-ligi trid li mandati simili jigu msahhin u mwettqa b'citazzjoni, li tkun allura allaccjata mal-pretensjoni tar-rikorrenti u mhux ma rikonferma ta' digriet gja' moghti fil-kaz tal-mandat jew mandati."*

*Kull meta saru talbiet sabiex jigi kkonfermat in perpetwu mandat ta' inibizzjoni "**sic et simpliciter**" il-linja traccjata mill-Qorti taghna kienet dik ta' cahda ghar-raguni li filwaqt li l-mandat johrog ghaliex ikun jirrizulta dritt "prima facie" fil-kawza tkun trid issir talba ghall-pronunzjament gudizzjarju dwar il-mertu tad-dritt innifsu. ("Giordmaina vs **Giordmaina**" – Prim`Awla tal-Qorti Civili (GV) – 7 ta' Novembru 1995; "**Axisa vs Patiniott**" – Prim`Awla tal-Qorti Civili (M) – 21 ta' Marzu 1996; u "**Cuschieri vs Grech noe**" – Prim`Awla tal-Qorti Civili (GV) – 9 ta' Jannar 1997).*

*Fil-kawza "**Cassar vs Mallia**" (Prim`Awla tal-Qorti Civili (JF) – 22 ta' Mejju 1995) inghad hekk – "Li kieku l-attur strah u llimita ruhu ghall-ewwel talba*



*biss (konferma b'mod definittiv tal-Mandat ta' Inibizzjoni), allura il-konvenut kien ikollu ragun li jeccepixxi n-nullita` tal-azzjoni attrici. F'dan is-sens ukoll inghataw is-sentenzi citati mill-konvenut bhal "Sullivan vs Stivala et" (13 ta' Marzu 1992 P.A.) u "Galea vs Gauci" (4 t'Ottubru 1993)."*

Applikati dawn il-principji ghall-kaz odjern, il-Qorti tqis li bhala fatt, huwa veru li l-attrici mhix qed titlob il-konferma tal-Mandat t'Inibizzjoni b'mod permanenti, izda biss sakemm jigu konkluzi definittivament il-proceduri ta' separazzjoni.

B'danakollu ma jfissirx li l-azzjoni attrici f'dawn il-proceduri hija ankrata fil-ligi. Dan ghaliex kawza ta' din ix-xorta li ssegwi l-hrug ta' Mandat t'inibizzjoni necessarjament trid tkun wahda li permezz taghha tfittex li **tasserixxi d-dritt sostantiv innifsu** u mhux sempliciment il-kawtela tieghu anke jekk ghal zmien temporanju.

Il-Qorti taghmel referenza ghall-kaz fl-ismijiet **Maryanne Gauci vs Anthony Gauci deciza fis-27 ta' Jannar 2005** (Cit Nru 208/99) –

*"Illi fid-dawl ta' dawn id-decizjonijiet inghatat is-sentenza fl-ismijiet "Anthony Abdilla et vs Emanuel Deguara et" (P.A. (R.C.P) 4 ta' Marzu 1999) fejn gew amplifikati u applikati l-istess principji tant li inghad li jirrizulta ghahekk li sabiex wiehed jiddeciedi fuq tali natura ta' talbiet irid jigi ezaminat n-natura ezatta ta' l-azzjoni ittentata, u jekk bit-talbiet li jsiru, supplimentati mill-premessi ta' l-istess citazzjoni, l-attur ikunx qieghed jitlob l-affermazzjoni u esercitazzjoni tad-dritt sostantiv li ghandu, jew inkella jkunx merament qed jagixxi proceduralment biss, mhux ghall-asserzjoni ta' l-istess dritt sostantiv, izda ghall-kawtela tieghu.*

*Illi fl-ewwel kaz ovvjament it-talba tieghu tigi ikkunsidrata bhala valida ai termini ta' l-artikolu 843, (salv il-prova taghha), filwaqt li fit-tieni ipotesi tali talba ma hijiex permessa mill-ligi, ghas-semplici raguni li ma tezisti ebda azzjoni ghall-kawtela permanenti u perpetwa tad-drittijiet ut sic fl-astratt, kif lanqas tezisti ebda azzjoni sabiex mandat kawtelatorju jigi estiz permanentament jekk mhux bil-prova u asserzjoni tad-dritt sustantiv innifsu.*

*Illi fil-fatt hekk tispjega ruhha d-differenza bejn l-insenjamenti tal-kawza fuq citata “Carmela Aquilina vs Francis X. Aquilina” tas-27 ta’ Novembru 1991 u dik tas-sentenza “Alfred Cassar vs John Mallia” tat-22 ta’ Mejju 1995 moghtija mill-Prim’Awla tal-Qorti Civili (J.F), u d-diversi sentenzi fuq citati li jaqghu taht branka jew ohra ta’ l-istess.*

*Illi ghalhekk il-gurisprudenza hija kostanti f’dan ir-rigward u stabbiliet konsistentament illi:-*

*(a) Talba sabiex mandat ta’ inibizzjoni jigi kkonfermat in perpetwita’ ma hijiex ammissibbli skond il-ligi taghna u senjatament kontra id-dispozizzjonijiet ta’ l-artikolu 843 tal-Kap 12.*

*(b) Illi wara kull mandat ta’ inibizzjoni, fit-terminu preskritt skond l-istess artikolu 843 tal-Kap 12 ghandha ssir citazzjoni għall-jedd imsemmi u kawtelat fil-mandat.*

*(c) Illi it-talbiet għal tali konsegwiment u asserzjoni tal-jedd sostantiv ivarjaw skond id-dritt li jrid jigi vantat, u jista’ jimporta talba sabiex il-konvenut jigi inibit milli jagħmel xi haga lill-attur, proprio minhabba id-dritt sostantiv ta’ l-attur vantat u ezercitat fl-istess citazzjoni. (vide “Cassar vs Mallia” u “D. Camilleri vs J. Camilleri” fuq citati)."*

**Fil-kaz Innocent Farrugia et vs Godwin Duca et deciz fit-2 ta’ Lulju 2008<sup>4</sup> il-Qorti kompliet hekk –**

*Illi l-eżistenza kontinwata ta’ dan il-Mandat ta’ Inibizzjoni ma jirrispettax il-vot tal-Ligi fejn il-legislatur ried illi kull mandat kawtelatorju jigi segwit b’kawza dwar il-mertu tal-jedd li abbażi tiegħu jkun inħareġ dak il-Mandat għaliex fin-nuqqas (f’dan il-kaz) ikun hemm lezjoni serjissima ta’ drittijiet u l-allegazzjonijiet li għamlet Angelina Schembri għall-ħruġ ta’ dan il-Mandat ta’ Inibizzjoni fil-konfront tal-Kumpannija ser jibqgħu dejjem dawk li huma: allegazzjonijiet mhux provati ħlief fuq bażi prima facie li ċertament ma huwiex il-grad ta’ prova li l-Legislatur ried illi jiddetermina jeddijiet u obbligi ċivili.*

---

<sup>4</sup> Rik Nru 359/08

*Fil-kawza deciza minn din il-Qorti kif preseduta fit-3 t'April 2008 fl-ismijiet **Joe Cortis noe vs Direttur tax-Xoghljiet** (Cit. Nru. 1574/94FS) inghad –*

*“Jinghad li t-talba tal-attur ma kellhiex tkun ghall-konferma tal-mandat, ghax il-konferma tal-mandat terga' twassal biss ghar-rikonoxximent ta dak li kien intalab li jigi dikjarat **“prima facie”** tar-rimedju temporanju kawtelatorju. Il-konferma ta' mandat ta' inibizzjoni ma tistax tiffirma mertu ta' decide peress li l-Qorti fid-decizzjoni taghha mhux tikkonferma, izda tiddecidi – Ara Prim' Awla fl-ismijiet **Joseph Tonna vs John Mamo** deciza 30/9/1987. L-attur kellu jitlob li jigi dikjarat li ghandu dan il-jedd, id-dritt sostantiv tieghu. L-attur jistitwixxi l-kawza biex jasserixxi l-jedd imsemmi fil-mandat. Fil-fatt fil-kaz in ezami ma hemm l-ebda talba mill-attur sabiex jigi dikjarat sid tal-art mertu tal-kawza; kien hemm biss l-allegazzjoni da parti tieghu li huwa proprjetarju tal-art in kwistjoni<sup>5</sup>.”*

Dan il-hsieb gie b'mod ferm elokwenti espost fid-decizzjoni fl-ismijiet **Joe Cortis nom vs Direttur tax-xogholijiet et. tat-3 ta' April, 2008<sup>6</sup>** :

*F'sentenza simili ghall-kaz odjern, gie ritenut fil-kawza **Adrian De Haan noe vs Dott. Tonio Farrugia et noe** Appell tal-5 ta' Ottubru 1998;*

*“Illi fil-kaz in ezami, il-Qorti tirrileva li l-attur naqas li jipproponi l-kawza fuq id-dritt li jrid u seta' jipprotegi wara li ottjena l-hrug tal-mandat ta' inibizzjoni. B'hekk, minflok talab li jigi dikjarat li ghandu dan il-jedd, id-dritt sostantiv tieghu, l-attur talab lill-Qorti biex testendi indefinittivament l-effetti tal-mandat ta' inibizzjoni – dritt procedurali. Dawn huma zewg drittijiet separati u dinstinti li mghandhomx jitfixklu bejniethom. Il-ligi ma tikkontemplax il-possibilita` ta' mandat kawtelatorju permanenti.”*

.....

*Fl-istess sens is-sentenza fl-ismijiet **Connie mart Anthony Galea vs Joseph Gauci** deciza mill-Qorti ta' l-Appell fis-7 ta' Ottubru, 1997 [li kkonfermat is-sentenzatal-PA (AJM) tal-4 ta' Ottubru 1993 li kienet qalet: “tali talba attrici ma hijjex permessa fil-ligi taghna billi twassal ghall-inibizzjoni perpetwa tal-konvenut milli jaghmel dak imsemmi fil-mandat*

<sup>5</sup> Sottolinear b'enfasi tal-Qorti

<sup>6</sup> Citaz. Nru. 1576/1994/1.

*minghajr ma jigi stabbilit jekk l-attur ghandux il-jedd, li rrizulta prima facie pruvat fil-proceduri tal-mandat”.*

*Gie ribadit fil-kaz **Saviour Borg vs Giljan Aquilina et** deciz amill-Prim’ Awla Qorti Civili fit-12 ta’ Frar 1988;*

*“Id-digriet li jammetti t-talba ghall-hrug ta’ mandat ta’ inibizzjoni, la huwa digriet definittiv u lanqas ma’ jista’ jigi kkunsidrat bhala digriet interlokutorju. Dak id-digriet la huwa definittiv u lanqas interlokutorju, izda jiffirma parti biss mill-atti tal-mandat relattiv, u mhux mill-atti tal-kawza, u ezawrixxa ruhu bil-hrug tal-mandat.”*

*Ara wkoll sentenzi fil-kawzi **George Giordmaina vs Kristinu Giordmaina** (P.A. (GV) 7 ta’ Novembru 1995), **Simon Debono vs HSBC Bank Malta** (P.A. [RCP]); **Michael Axisa vs Grazio Patiniott** P.A. 21 ta’ Marzu 1996; **Anthony Abdilla et vs Emaniel Deguara et** [PA] (R.C.P.) 4 ta’ Marzu 1999; **Louis Cuschieri vs Dr. John C. Grech nomine** (P.A.)(G.V.) tad-9 ta’ Jannar 1997.*

*Ghalhekk hemm distinzjoni fundamentali bejn il-kuncett tal-kawtela ma’ dik ta’ garanzija tad-drittijiet. Wara l-kawtela tal-mandat ikun hemm bzonn li d-dritt tal-parti tigi msahha u mwettqa b’sentenza in segwitu ta’ citazzjoni. Din ghandha tkun marbuta mal-pretensjoni tal-attur u mhux rikonferma ta’ digriet gja moghti.”*

Il-Qorti tqis li l-azzjoni attrici tfalli fuq dan il-punt. Dak li hija qeghda titlob huwa:

1. Il-konferma tad-digriet tal-31 ta’ Lulju 2015 li bih giet milqugha t-talba taghha ghall-Mandat l’Inibizzjoni in kwistjoni;
2. Iz-zamma fis-sehh tal-istess Mandat t’Inibizzjoni in vista tal-proceduri ta’ separazzjoni sakemm dawn isiru *res judicata*.

Fuq ammissjoni tal-attrici stess fit-talbiet taghha, “*il-mertu tal-mandat t’inibizzjoni jiffirma parti sostanzjali mill-komunjoni tal-akkwisti.*” **Il-Qorti tqis li fil-kuntest tal-kaz, id-dritt sostantiv ta’ Susan Busutil huwa dak li**

**permezz tieghu titlob l-affermazzjoni tat-titolu tagħha fuq il-komunjoni tal-akkwisti**, liema dritt mhuxwheix imfittex mill-attrici fil-kaz tal-lum. B'hekk l-azzjoni odjerna ma twassal imkien hlief għall-fatt li l-istess mertu li kien il-qofol tal-proceduri fl-atti tal-Mandat t'Inibizzjoni jerga' jigi dibattut fuq livell kawtelatorju u xejn aktar.

**Għalhekk, it-talba attrici sabiex izzomm fis-sehh il-Mandat ta' Inibizzjoni Nru 1854/2014 li hija l-unika talba f'dawn il-proceduri, hija legalment insostenibbli.**

Inoltre, dwar l-argument tal-attrici illi hija fethet il-kawza odjerna sabiex tottempra ruhha mat-terminu ta' ghoxrin jum impost mill-artikolu 843 (1) u (2) tal-Kap 12 tal-Ligijiet ta' Malta l-Qorti tissottolinea li l-Mandat t'Inibizzjoni li nhareg favur l-attrici huwa wiehed fil-kuntest ta' separazzjoni personali bejn il-koppja Busuttil. Issir għalhekk referenza għall-artikolu 876 tal-Kap 12 li fis-sub-artikoli (1) u (2) jipprovdi hekk –

*“876. (1) Meta parti fiż-żwieġ tkun għamlet jew tkun se tagħmel quddiem il-Qorti Ċivili kawża għal separazzjoni persona li, il-parti tista' titlob lil dik il-qorti li toħroġ mandat ta' inibizzjoni:*

*(a) kontra l-parti l-oħra fiż-żwieġ fejn ma thallix lil dik il-parti l-oħra li tbiegħ, tneħhi, tittrasferixxi jew tiddisponi inter vivos sew b'titolu oneruż jew gratuwitu xi ishma f'xi soċjetà kummerċjali jekk dawn l-ishma jkunu parti mill-komunjoni tal-akkwisti; jew*

*(b) kontra xi soċjetà li fiha l-parti l-oħra jkollha maġġoranza tal-ishma li jkunu tal-komunjoni tal-akkwisti milli tbiegħ, tneħhi, tittrasferixxi jew xort'oħra tiddisponi sew b'titolu oneruż jew gratuwitu, xi proprjetà immobbli jew jeddijiet marbutin magħha li tkun proprjetà ta' dik is-soċjetà kummerċjali; jew*

*(ċ) kontra l-parti l-oħra fiż-żwieġ milli tagħmel xi dejn jew garanzija li tkun ta' piż fuq il-komunjoni tal-akkwisti.*

*(2) It-talba msemmija fis-subartikolu (1) tista' ssir f'kull zmien wara li r-rikors ikun ipprezentat quddiem il-Qorti Ċivili u sakemm tinghata s-sentenza finali ghal dik l-azzjoni ta' separazzjoni jew divorzju. It-talba tista' wkoll issir fejn hi l-parti l-oħra li għamlet ir-rikors<sup>7</sup>.*"

Ma hemm ebda dubju għalhekk li talba għal Mandati ta' din ix-xorta tista' ssir f'kull zmien sakemm tinghata s-sentenza finali ta' separazzjoni. Għalhekk irrispettivament mill-fatt li l-kawza ta' separazzjoni tkun giet intavolata qabel jew wara l-hrug tal-mandat kawtelatorju, hija dik l-istess kawza ta' separazzjoni li zzomm fis-sehh dak l-istess mandat u dan bhala l-kawza li fiha jkun qiegħed jigi mfittex l-affermazzjoni tad-dritt sostantiv innifsu.

Applikat dan kollu ai fini tal-kaz odjern dan ifisser li għalkemm din il-Qorti diversament preseduta fil-proceduri tal-Mandat t'Inibizzjoni fl-ismijiet premissi Nru 1854/14 gustament ikkonfermat li l-artikolu 876 tal-Kap 12 ma kienx jipprekludi lil Susan Busuttil milli tadixxi quddiem Prim Awla tal-Qorti Ċivili minflok il-Qorti Ċivili Sezzjoni Familja sabiex tottjeni l-hrug tal-Mandat t'Inibizzjoni in kwistjoni, dan ma jfissirx pero' li in segwitu għall-hrug ta' tali Mandat fil-31 ta' Lulju 2015, hija kellha tiftah proceduri **ohrajn** a tenur tal-artikolu 843 tal-Kap 12 għall-konferma tad-dritt sostantiv kawtelat bil-Mandat meta l-pretensjonijiet tagħha għall-konferma tad-dritt sostantiv tagħha kienu diga' jiffurmaw parti mill-proceduri ta' separazzjoni li kienu gew intavolati fil-frattemp (9 ta' Lulju 2015).

**Fi ftit kliem għalhekk, huma l-proceduri ta' separazzjoni Rik Nru 155/15 bejn il-konjugi Busuttil - li kif jidher car mill-atti prezentati<sup>8</sup>, fihom qegħdin jigu dibattuti l-kwistjonijiet kollha ta' dritt sostantiv li jolqtu l-mertu tal-Mandat t'Inibizzjoni Nru 1854/14 – illi huma l-proceduri idonei biex izommu fis-sehh il-Mandat imsemmi sakemm jintemmu dawk l-istess proceduri. Dan kollu huwa wkoll ammess u hemm qbil dwaru mill-konvenut Saviour Busuttil<sup>9</sup>.**

Għaldaqstant, u safejn kompatibbli ma' dak appena deciz, din l-ewwel eccezzjoni tal-konvenut sejra tintlaqa'.

---

<sup>7</sup> Tipa grassa b'enfasi tal-Qorti

<sup>8</sup> Fol 154 et seq

<sup>9</sup> Trattazzjoni a fol 151

## **It-tieni eccezzjoni preliminari**

Din l-eccezzjoni tghid hekk:

*"2. Illi assolutament minghajr pregudizzju ghas-suespost, l-esponent jissottometti illi kif stqarret ir-rikorrenti nnifisha, bhalissa ghaddejjin minn proceduri ta' separazzjoni personali, madanakollu ghal ragunijiet li tafhom hi biss, hija ntavolat il-mandat ta' inibizzjoni u l-kawza odjerna biex tikkawtela sehemha mill-komunjoni tal-akkwisti fil-Prim Awla tal-Qorti Civili. Bir-rispett, ghal darb'ohra jigi sottomess, illi l-Mandat ta' Inibizzjoni li ppreceda l-kawza odjerna, ma seta' qatt jigi ntavolat quddiem din il-Qorti, izda kellu jigi ntavolat quddiem il-Qorti Civili (Sezzjoni Familja) u ghaldaqstant jigi bir-rispett sottomess illi dina l-Onorabbli Qorti m'ghandhiex kompetenza li tisma' u tiddeciedi dan il-mertu."*

Fl-ewwel lok il-Qorti tqis li l-kwistjoni dwar jekk il-Mandat t'Inibizzjoni in kwistjoni setax jigi prezentat quddiem din il-Qorti bhala Prim Awla jew bhala Sezzjoni Familja diga' giet sorvolata bil-konkluzjoni ta' din il-Qorti diversament preseduta fil-proceduri ta' Inibizzjoni Rik Nru 1854/14 bejn il-konjugi Busuttil u ghalhekk ma hemm ebda lok ta' kummenti ulterjuri dwar dan. Il-Qorti kienet qalet hekk:

*"Illi meta wiehed jezamina l-Artikolu 876 tal-Kapitolu 12 tal-Ligijiet ta' Malta, u l-Artikolu 768 tal-istess Kapitolu, wiehed ma jistax ma jasalx ghal konkluzjoni illi hija l-Qorti Civili Sezzjoni Familja li hija normalment, izda mhux esklussivament, tenuta skond il-ligi illi tiehu Qrati tal-Gustizzja konjizzjoni tal-Mandat t'Inibizzjoni meta si tratta ta' konjugi li gia intavolaw proceduri ta' separazzjoni personali, jew qeghdin fil-process illi jaghmlu dan.*

*Dan huwa mfisser fil-kliem tal-ligi fuq citat "**Meta parti fiz-żwieġ tkun ghamlet jew tkun se taghmel quddiem il-Qorti Ċivili kawża ghal separazzjoni personali...**".*

*Illi l-Qrati taghna, pero' akkordaw il-protezzjoni lil mara mizzewga u akkordaw Mandat t-Inibizzjoni skond l-Artikolu 873 tal-Kapitolu 12, fil-proceduri ta' Mandat t'Inibizzjoni fl-ismijiet **Pauline Castillo vs Arthur Castillo, Vascas Enterprises Limited, Studio Ceramics and Jewellers Limited, Cava Company Limited u Guetta Ent Limited, per Onor. Imhallef T. Mallia deciz fit-18 ta' Settembru 2008**, u irritenew illi:*

*“fil-fehma tal-Qorti il-procedura partikolari kontemplata fl-Artikolu 876 tal-kapitolu 12 tal-Ligijiet ta’ Malta **ma teskludix l-uzu, f’cirkostanzi differenti, tal-proceduri generali, kontemplata fl-Artikolu 873 tal-istess Kap.12**, aktar u aktar meta għall-applikazzjoni tal-Artikolu 876 ma jidhirx illi hemm obbligu fuq il-Qorti tas-smiegh kif kontemplat għal kazijiet elenkati fl-Artikolu 873.”*  
(Enfasi ta’ din il-Qorti)

*Dik il-Qorti b’applikazzjoni tal-artikolu 873 tal-Kap 12. akkordat lir-rikorrent eżekutanti l-inibizzjoni mitluba mhux biss ta’ beni fl-isem l-intimat personalment imma wkoll fir-rigward ta’ beni tas-socjetajiet intimati.*

*Għaldaqstant il-Qorti tichad l-ewwel u t-tieni eccezzjoni tal-intimat pro et noe.”*

Ferm il-premess pero’, u għar-ragunijiet mogħtija fil-kuntest tal-ewwel eccezzjoni preliminari, fic-cirkustanzi tal-kaz odjern, hija pero’ l-Qorti Civili (Sezzjoni Familja), u mhux din il-Qorti fil-kompetenza tagħha ta’ Prim Awla, li hija munita mill-ligi bil-kompetenza biex tisma’ u tiddeciedi l-**mertu tad-dritt sostantiv** li jolqot dak kollu kawtelat bil-Mandat t’Inibizzjoni in kwistjoni, għad-differenza tas-smiegh ta’ l-istess mandat. Dan kif provdut fir-regolament 4 et seq tar-*Regolamenti dwar il-Qorti Civili (Sezzjoni tal-Familja), il-Prim Awla tal-Qorti Civili u l-Qorti tal-Magistrati (Għawdex) Gurisdizzjoni Superjuri (Sezzjoni tal-Familja)*<sup>10</sup>.

Għalhekk, u safejn biss kompatibbli ma’ dak li appena nġhad, it-tieni eccezzjoni preliminari tal-konvenut hija wkoll ġustifikata.

### **Għal dawn il-motivi l-Qorti taqta’ u tiddeciedi billi:**

- 1. Tilqa’ l-ewwel zewg eccezzjonijiet preliminari tal-konvenut safejn kompatibbli ma’ dak hawn deciz;**
- 2. Tiddikjara li l-azzjoni attrici, kif redatta, mhijiex ġuridikament proponibbli peress li qegħda tfittex biss il-konferma tal-Mandat Kawtelatorju Nru.1854/14 fl-ismijiet *Susan Busuttil vs Saviour Busuttil pro et noe* ;**

---

<sup>10</sup> L.S. 12.20



**3. Tiddikjara illi din il-Qorti m'hijiex kompetenti biex tisma' l-mertu tad-dritt sostantiv kawtelat permezz tal-Mandat t'Inibizzjoni msemmi;**

**4. It-talba attrici hija ghaldaqstant infondata fil-fatt u fid-dritt.**

**Bl-ispejjez kontra l-istess attrici.**

**Onor. Dr. Miriam Hayman LL.D.  
Imhallef**

**Vera Kopja**

**John Muscat  
Dep. Reg.**